

കൂടാതെ, ദേശീയ ഹരിത ട്രൈബ്യൂണൽ OA No.606/2018 നമ്പർ കേസിനുമേൽ 2019 ഏപ്രിൽ മാസം പുറപ്പെടുവിച്ചിട്ടുള്ള ഉത്തരവ് പ്രകാരം കുറഞ്ഞ കാലാവധിയുള്ള പി.വി.സി.-യും ക്ലോറിനേറ്റഡ് പ്ലാസ്റ്റിക് ഉല്പന്നങ്ങളും ഉത്തരവ് നിലവിൽ വന്ന് 6 മാസത്തിനകംതന്നെ പൂർണ്ണമായും നിരോധിക്കുന്നതിനുള്ള നടപടികൾ സ്വീകരിക്കണമെന്ന് നിർദ്ദേശിച്ചിട്ടുണ്ട്.

(സി) ശ്രദ്ധയിൽപ്പെട്ടിട്ടില്ല.

(ഡി) 29-8-2019-ലെ സ.ഉ.(കൈ)നമ്പർ 111/2019/ത.സ്വ.ഭ.വ. നമ്പർ സർക്കാർ ഉത്തരവിലൂടെ സംസ്ഥാനത്ത് പി.വി.സി. നിർമ്മിതമായ ഫ്ലക്സ് പൂർണ്ണമായും നിരോധിച്ചിട്ടുള്ളതാണ്. ഈ ഉത്തരവിനുശേഷം പി.വി.സി. ഫ്ലക്സിൽ പ്രിന്റ് ചെയ്ത് ബാനർ/ബോർഡ് സ്ഥാപിക്കുന്ന വ്യക്തി/സ്ഥാപനത്തിന് നോട്ടീസ് നൽകി പ്രിന്റ് ചെയ്ത് നൽകിയ സ്ഥാപനത്തിന്റെ വിവരം ശേഖരിച്ച് പ്രിന്റ് ചെയ്തവരിൽ നിന്നും ആദ്യപടിയായി സ്ക്വയർ ഫീറ്റിന് 20 രൂപ നിരക്കിൽ തദ്ദേശഭരണ സ്ഥാപനങ്ങൾ പിഴ ഈടാക്കേണ്ടതാണ് എന്ന് നിർദ്ദേശം നൽകിയിട്ടുണ്ട്. ഇത്തരം നിയമവിരുദ്ധമായ പ്രവൃത്തികൾ തുടരുകയാണെങ്കിൽ അത്തരം സ്ഥാപനങ്ങളുടെ ലൈസൻസ് റദ്ദ് ചെയ്യേണ്ടതും മേൽപ്പറഞ്ഞ നടപടിക്രമങ്ങൾ പാലിക്കുന്നുണ്ടെന്ന് അതത് തദ്ദേശഭരണ സ്ഥാപന സെക്രട്ടറിമാർ ഉറപ്പുവരുത്തേണ്ടതാണെന്നും നിർദ്ദേശിച്ചിട്ടുണ്ട്.

പാരിസ്ഥിതിക ആഘാതങ്ങൾ നിയന്ത്രിക്കുന്നതിന് പ്രാദേശിക ഭരണകൂടങ്ങളുടെ ഇടപെടൽ

146 (5170) ശ്രീ. കെ. എൻ. എ. ചാദർ : താഴെ കാണുന്ന ചോദ്യങ്ങൾക്ക് തദ്ദേശസ്വയംഭരണ വകുപ്പുമന്ത്രി സദയം മറുപടി നൽകുമോ:

(എ) കേരളത്തിൽ പൊതുവെ അനുഭവപ്പെട്ടുകൊണ്ടിരിക്കുന്ന കാലാവസ്ഥാ വ്യതിയാനം ലഘൂകരിക്കുന്നതിനും ഇതിനകം സംഭവിച്ച വ്യതിയാനങ്ങൾക്ക് അനുസൃതമായി പ്രവർത്തനങ്ങൾ ആവിഷ്കരിക്കുന്നതിനും ദുരന്തങ്ങളുടെ ആഘാതം തടയുന്നതിനും ജനങ്ങളുടെ പ്രശ്നങ്ങളിൽ നേരിട്ട് ഇടപെടുന്ന തദ്ദേശസ്വയംഭരണ സ്ഥാപനങ്ങൾക്ക് കാര്യമായ പങ്ക് വഹിക്കാനുണ്ടെന്ന വസ്തുത കണക്കിലെടുത്ത് ഇക്കാര്യത്തിൽ നടപടികൾ സ്വീകരിക്കുന്നതിന് നിർദ്ദേശങ്ങൾ എന്തെങ്കിലും നൽകിയിട്ടുണ്ടോ; വ്യക്തമാക്കുമോ;

(ബി) കേരളത്തിന്റെ സ്വാഭാവികമായ പ്രാദേശിക സവിശേഷതകൾ കണക്കിലെടുത്ത് പ്രകൃതിയെ സംരക്ഷിക്കുന്നതിനും പ്രകൃതിയുടെ സതുലനാവസ്ഥ നിലനിർത്തുന്നതിനും അതുവഴി പരിസ്ഥിതി ആഘാതങ്ങൾ നിയന്ത്രിക്കുന്നതിനും കാര്യമായ ഇടപെടൽ പ്രാദേശിക ഭരണകൂടങ്ങൾ നിർവ്വഹിക്കുന്നുണ്ടെന്ന് ഉറപ്പുവരുത്താൻ വേണ്ട അടിയന്തര ഇടപെടൽ ഉണ്ടാകുമോ; വിശദമാക്കുമോ?

ഉത്തരം

(എ & ബി) ഉണ്ട്. 23-10-2018-ലെ സ.ഉ.(സാധാ) നമ്പർ 2710/2018/തസ്വഭവ. പ്രകാരം പ്രകൃതിദുരന്തങ്ങൾ ഉണ്ടാകാൻ സാധ്യതയുള്ള പ്രദേശങ്ങൾ കണ്ടെത്തി മാപ്പ് തയ്യാറാക്കുകയും ഇങ്ങനെയുള്ള ഓരോ പ്രദേശത്തിന്റെയും ഭൂമിശാസ്ത്രപരമായ പ്രത്യേകതകൾ കണക്കാക്കി തുടർപ്രവർത്തനങ്ങൾ ആവിഷ്കരിക്കുന്നതിനും തദ്ദേശഭരണ സ്ഥാപനങ്ങളുടെ വികസന പ്രവർത്തനങ്ങൾ സമഗ്രമായി ആസൂത്രണം ചെയ്യുന്നതിനും സഹായകമാകുന്ന രീതിയിൽ സ്പെഷ്യൽ പ്ലാൻ (സ്ഥലപരാസൂത്രണം) തയ്യാറാക്കാൻ കഴിയുന്ന ഇടങ്ങളിൽ അതിന് മുൻകൈ എടുക്കേണ്ടതുമാണെന്ന നിർദ്ദേശം തദ്ദേശഭരണ സ്ഥാപനങ്ങൾക്ക് നൽകിയിട്ടുണ്ട്. 23-10-2018-ലെ സ.ഉ.(സാധാ) നമ്പർ 2710/18/ത.സ്വ.ഭ.വ-യിൽ 2019-20 വാർഷിക പദ്ധതി തയ്യാറാക്കുമ്പോൾ ഓരോ തദ്ദേശഭരണ സ്ഥാപനത്തിലെയും ദുരന്ത നിവാരണ കർമ്മ പദ്ധതി തയ്യാറാക്കുന്നതിനായി "ജൈവ വൈവിധ്യ മാനേജ്മെന്റ്, കാലാവസ്ഥാ വ്യതിയാനം, പരിസ്ഥിതി സംരക്ഷണം, ദുരന്തനിവാരണം' എന്ന മേഖലയ്ക്ക് ഒരു പ്രത്യേക വർക്കിംഗ് ഗ്രൂപ്പ് ഉണ്ടായിരിക്കണമെന്നും ആ വർക്കിംഗ് ഗ്രൂപ്പ് അവിടുത്തെ ദുരന്തനിവാരണം, കാലാവസ്ഥാ വ്യതിയാനം, പരിസ്ഥിതി സംരക്ഷണം, ജൈവ വൈവിധ്യ മാനേജ്മെന്റ് എന്നീ വിഷയങ്ങളിൽ ചർച്ച ചെയ്ത് വിശകലനം നടത്തി കർമ്മപദ്ധതി തയ്യാറാക്കണമെന്നും നിഷ്കർഷിച്ചിട്ടുണ്ട്.

കാലാവസ്ഥാ വ്യതിയാനംമൂലമുണ്ടാകുന്ന പ്രകൃതിക്ഷോഭങ്ങൾ വർദ്ധിക്കുന്ന സാഹചര്യത്തിൽ ജനങ്ങളിൽ അവബോധവും പ്രതിരോധവും വളർത്തുന്നതിനും അടിയന്തരനടപടി സ്വീകരിക്കുന്നതിനുമായി ഓരോ വകുപ്പുകളും ചെയ്യേണ്ട കാര്യങ്ങൾ കേരള സംസ്ഥാന ദുരന്തനിവാരണ അതോറിറ്റി 25-5-2019-ന് "കാലവർഷ-തുലാവർഷ-മുനൊരുക്ക-ദുരന്തപ്രതികരണ മാർഗ്ഗരേഖ 2019" പുറപ്പെടുവിച്ചിട്ടുണ്ട്. കൂടാതെ കാലാവസ്ഥാ നിരീക്ഷണകേന്ദ്രവും ദുരന്തനിവാരണ അതോറിറ്റിയും സമയാസമയങ്ങളിൽ ഉണ്ടാകുന്ന ദുരന്തങ്ങളെക്കുറിച്ച് മുന്നറിയിപ്പുകൾ പത്ര-ദൃശ്യ മാധ്യമങ്ങളിലൂടെയും ഓരോ കളക്ടറേറ്റിലുമുള്ള ദുരന്തനിവാരണ സെല്ലുമായി ബന്ധപ്പെട്ട് Early warning sign (EWS) അനുസരിച്ച് അതത് തദ്ദേശഭരണ സ്ഥാപനങ്ങൾക്കും ദുരന്തവുമായി ബന്ധപ്പെട്ട് കിടക്കുന്ന ജനവിഭാഗത്തിനും സന്നദ്ധസംഘടനകൾക്കും ആവശ്യമായ നിർദ്ദേശങ്ങളും അവബോധവും ബോധവൽക്കരണവും നൽകിവരുന്നുണ്ട്. കൂടാതെ മുന്നറിയിപ്പ് ലഭിക്കുന്ന മുറയ്ക്ക് ആളുകളെ മാറ്റിപ്പാർപ്പിക്കുന്നതിനുള്ള നടപടി സ്വീകരിക്കാറുണ്ട്.